

25

ὅτ' ἐγὼ πίνω τὸν οἶνον,  
 τοῦτ' ἐμοὶ μόνωι τὸ κέρδος,  
 τοῦτ' ἐγὼ λαβὼν ἀποίσω·  
 τὸ θανεῖν γὰρ μετὰ πάντων.

## 51 (49 B.)

5

Μή με φύγησι δρῶσα  
 τὰν πολιὰν ἔθειραν·  
 μηδ' ὅτι σοὶ πάρεστιν  
 ἄνθος ἀκμαῖον, τᾶς ἐμᾶς  
 ὥρας φίλτρα διώξης.  
 ὄρα, κὰν στεφάνοισιν  
 ὅπως πρέπει τὰ λευκά  
 ῥόδοις κρίνα πλακέντα.

## 52 (50, 1-8 B.)

5

Τί με τοὺς νόμους διδάσκεις  
 καὶ ῥητόρων ἀνάγκας;  
 τί δέ μοι λόγων τοσοῦτων  
 τῶν μηδὲν ὠφελούντων;  
 μᾶλλον δίδασκε πίνειν  
 ἀπαλὸν πῶμα Λυαίου,  
 μᾶλλον δίδασκε παίζειν  
 μετὰ χρυσῆς Ἀφροδίτης.